

د امنیت او ازادی تقابل؛ که توافق؟

د اسلامي شریعت او نړیوالو اسنادو په رڼا کې څیړنیزه مقاله

Ketabton.com

لیکوال : امدادالله تلاش

د مطالبو فهرست

3	سريزه
4	ستونزه
4	مخکنيو ليکنو ته کتنه
4	د څيرني موخه
5	د څيرني اهميت
5	د څيرني پوښتنې
5	د څيرني تگلاره
5	د څيرني حدود
6	لومړۍ مبحث - د امنيت پيژندنه
8	دويم مبحث - د ازادۍ پيژندنه او حدودات
8	فرهنگي ازادي
8	د اسلامي شريعت له نظره د بيان ازادي
11	د اسلامي شريعت له لوري د بيان په ازادۍ وضع شوي، محدوديتونه
11	د نړيوالو اسنادو له نظره د بيان ازادي
13	د نړيوالو اسنادو له لوري د بيان په ازادۍ وضع شوي محدوديتونه
13	سياسي ازادي
13	د اسلامي شريعت له نظره ټاکنې او د رايې ورکولو حق
14	د ټاکنو په اړه د اسلامي نړۍ د عالمانو رايه
15	د نړيوالو اسنادو له نظره ټاکنې
16	پايله
16	وړاندیزونه

سريزه

امنيت او ازادي دوه ډيرې مهمې ټولنيزې پديدې دي، چې بدبختانه په افغانستان کې په وروستۍ نيمه پيړۍ کې امنيت د ازادۍ او ازادي د امنيت په خاطر له منځه وړل شوې ده.

په يو وخت د امنيت او ازادۍ ټولنيزې پديدې ته نه پاملرنه، په فردي ازاديو نه باور او د امنيت د تعريف څخه غلط برداشت هغه عوامل دي، چې دغه ستونزه ورځ په ورځ د پراخيدو په حال کې ده.

د رواني او يا هم فزيکي امنيت نشتوالی، په حاکم نظام د خلکو بې باوري، د حاکم نظام سره د خلکو نه همکاري او حاکم نظام پردی او لاسپوڅی گڼل هغه منفي اغيزې دي، چې د امنيت او ازادۍ د نه يو ځايوالي په صورت کې ټولنه ورسره مخامخ کيږي.

د حاکمي طبقې له لوري د افرادو طبيعي ازاديو ته احترام، د امنيت او ازادۍ د سلېوونکو عواملو پيژندل او هغه له منځه وړل، د وگړو له لوري د هغو محدوديتونو په پام کې نيول، چې د ټولنې له لوري په ازادۍ لگول شوي دي؛ هغه وسيلې دي، چې مونږ کولی شو په يو وخت کې ټولنه د امنيت او ازادۍ څخه برخمنه کړو.

په همدې خاطر مونږ هم وغوښتل، چې په دغې ټولنيزې ستونزې ليکنه وکړو. په داسې ډول چې په لومړي مبحث کې د ازادۍ او امنيت په پيژندنه او په دويم مبحث کې د ازادۍ د بيلابيلو ډولونو په ارتباط د اسلامي شريعت او نړيوالو اسنادو په رڼا کې بحث وکړو.

ستونزه

امنيت او ازادي د منان رب (ج) هغه ستر نعمتونه دي، چې د دواړو د شتون څخه پرته ژوند بې مانا دی؛ خو بدبختانه په وروستۍ نيمه پيړۍ کې مونږ ونه شو کولی، چې ټولنه په يو وخت کې د دغو دوو نعمتونو څخه برخمنه کړو؛ په دې مانا چې امنيت مو د ازادۍ او ازادي مو د امنيت قرباني کړل. او ځينو ځينو خو حتا دا هم منلې ده، چې يوه ټولنه نه شي کولی په يو وخت کې امنيت او ازادي ولري. نو په همدې خاطر مې وغوښتل په دغې موضوع څيړنه وکړم.

مخکنیو لیکنو ته کتنه

د امنيت او ازادۍ مسله يو له هغو مسایلو څخه ده، چې د ډیر وخت څخه راپدېخوا پوهانو او لیکوالانو پرې لیکنې کړې دي. ځينو لیکوالانو یواځې د امنيت فزیکي برخې ته پاملرنه کړې ده او ځينو لیکوالانو یواځې د ازادۍ برخه تر پوښښ لاندې راوستې ده. مونږ د دغو دواړو برخو د لیکنو څخه په کار اخیستنې د امنيت او ازادۍ په یوځایوالي بحث کړی دی. چې په دې اړوند لیکنې په لاندې ډول دي:

۱. د ښځو سیاسي حقوق د معاون څيړنوال سید حبیب شاکر اثر.
۲. معما صلح و امنيت در افغانستان د داکتر فرامزر تمنا اثر.
۳. بيعت و انتخابات در کشور های جهان د مرتضی حامد اثر.
۴. حق ازادی بیان او دیدگاه شریعت اسلام د نصیر احمد تایب مقاله.

د څيړنې موخه

د اسلامي شریعت او نړیوالو اسنادو له نظره د امنيت او ازادۍ د بیلابیلو اړخونو څيړل، د دغې څيړنې موخه ده.

د څيرنې اهميت

څرنگه چې انسانان په ټولنه کې ژوند کوي او د دغه ټولنيز ژوند د مخته وړلو لپاره يو سلسله سهولتونو او امتيازاتو ته اړتيا لري، چې د هغو د جملې څخه امنيت او ازادي ډير ستر امتياز دی او د ژوند د مخته وړلو لپاره امنيت او ازادي، ډير زيات اهميت لري؛ نو څرنگه چې امنيت او ازادي ډير زيات اهميت لري، نو په همدې خاطر د امنيت او ازادۍ په اړوند څيرنه هم زيات اهميت لري.

د څيرنې پوښتنې

۱. امنيت او ازادي څه شی دی؟
۲. امنيت مهم دی، که ازادي؟
۳. اسلامي شريعت او نړيوال اسناد د ازادۍ په اړوند څه حکم کوي؟

د څيرنې تگلاره

دغه څيرنه يوه کتابتوني څيرنه ده، چې د کتابونو، مقالو او مجلو څخه په کې کار اخيستل شوی دی.

د څيرنې حدود

دغه څيرنه يوه کيفي څيرنه ده. په دغې څيرنه کې مونږ د اسلامي شريعت او نړيوالو اسنادو له نظره د امنيت او ازادۍ په بحث بسنه کوو.

لومړۍ مبحث - د امنیت پیژندنه

امنیت په لغت کې د ویرې او ډار څخه خلاصون ته ویل کیږي.¹ او په اصطلاح کې امنیت هم لکه د نورو ټولنیزو پدیدو په شان بیلابیل تعریفونه لري؛ خو په ټوله کې د امنیت د تعریف په اړوند دوه نظریې شتون لري، چې یوه یې پخوانۍ نظریه او بله یې اوسنۍ نظریه ده، چې په لنډ ډول دواړه تر بحث لاندې نیسو: د پخوانۍ نظریې په اساس امنیت د هغو نظامي تهدیداتو نشتوالی ته ویل کیږي، چې د انسان سر او مال ته خطر پېښوي.² په دغه تعریف کې امنیت یواځې نظامي اړخونو ته شاملیږي او هغه مسایل په برکې نیسي، چې ادراکي (محسوسې) ځانګړتیاوې ولري.

د اوسنۍ نظریې په اساس امنیت هغه حالت ته ویل کیږي، چې نظامي تهدید، ډار، ویره او تردد په ټولنه واکمن نه وي. یا په بل عبارت امنیت په اوسنۍ مانا سره سوله، ازادي، اعتماد، سلامتي او داسې نور شیان په برکې نیسي. د سور جنګ په دوران کې د امنیت تعریف او پیژندنه یواځې او یواځې د نظامي او سیاسي علومو په واسطه ترسره کیده، خو د شوروي اتحاد د له منځه تللو څخه وروسته د امنیت مفهوم څو اړخونه لکه اقتصادي، سیاسي، نظامي، فرهنګي او چاپیریالي برځي په بر کې رانغاړي.³

دا چې مونږ او تاسو د امنیت دواړه پخواني او اوسني تعریفونه وپیژندل؛ اوس دلته یوه پوښتنه پیداکيږي او هغه دا چې په دغو دواړو تعریفونو کې کوم تعریف کره او د منلو وړ ده؟

زما په نظر د لاندې دلایلو په اساس د امنیت لپاره اوسنۍ تعریف د پخواني تعریف څخه غوره ده:

۱- د ټولنې د اړتیاوو له حیثه : که د اوسنیو ټولنو اړتیاوې په دقیق ډول وڅیړو؛ نو دا مسله به په ډاګه شي، چې د ټولنې اوسنۍ اړتیاوې یواځې نظامي امنیت نه دی؛ بلکې ټولنې غواړي، چې د افرادو سر او مال دې خوندي وي، په سوله کې ژوند وکړي او ازادي ولري. د هیڅ ډول محدودیت پرته د مسایلو په اړوند خپل نظر وړاندې کړي.

۲- د تاریخي تجربو له حیثه : که د ګران هیواد افغانستان د تیرې نیمې پېړۍ تحولات او بدلونونه په دقیق ډول تر مطالعې لاندې ونیول شي، نو په واضح ډول معلومیږي، چې د

1: لغت نامه دهخدا

2: معما صلح و امنیت افغانستان، دکتور فرامرز تمنا، ص ۱۳.

3: امنیت چیست؟ (۱۴۰۰/۶/۲۷) www.wikipedia.com

نورو عواملو ترڅنگ يو ستر لامل د امنيت او ازادۍ موضوع ده؛ لکه په افغانستان د چپي گوندونو د حاکميت په وخت کې امنيت وه، خو ازادي نه وه (البته بايد يادونه وکړم چې ټولنه يوي هديرې ته ورته وه، هېچا نه شول کولی په ډيرو عادي موضوعاتو کې خپل نظر وړاندې کړي او که چا به خپل نظر وړاندې کاوه، نو د وخت د دولت له لوري په مرگ محکومېده) افغانانو وغوښتل چې د دغه امنيت تر څنگ بايد ازادي هم ولري، هماغه وه چې واک مجاهدينو ته ولېږدول شو. د مجاهدينو په وخت کې امنيت نه وه؛ يواځې او يواځې ازادي وه او هر چا چې هر څه غوښتل کولی يې شول. د مجاهدينو په وخت کې په ولس هغه څه وشول، چې تاريخ يې په يادولو شرميري. ولس د دغو ازاديو څخه په تنگ شو او ويې غوښتل، چې دغه ازادي په امنيت بدله کړي، نو په همدې اساس يې طالبانو ته لېيک وويلې. د طالبانو په دوره کې ولس د ټولو نظامي تهديداتو لکه؛ قتل، غلا، چور او چپاول او داسې نورو څخه په امن کې شو. خو څرنگه چې امنيت د ازادۍ او ازادي د امنيت څخه پرته کومه مانا نه لري او ژوند بې خونده کوي، نو د ټولنې يو څو منفورو او ځانغوښتو اشخاصو د دې پر ځای، چې ستونزې ته اساسي حل لاره پيدا کړي، د بهرنيو په مرسته يې د طالبانو د دور امنيت يې له منځه يووړ او په يوې نسبي او بې بندوباره ازادۍ يې بدل کړ. خو دا ازادي دومره بې مانا او پراخه ازادي وه، چې مونږ خپل فرهنگ او ارزښتونه په کې له لاسه ورکړل او ولس د بيا ځلې لپاره طالب ته لېيک وويلې؛ نو د پورته تاريخي تجربو په اساس ويلی شو، چې د امنيت په اړوند اوسنی تعريف غوره دی.

۳- د بشري عواطفو له حيثه : په خپل هيواد کې د امنيت او ازادۍ درلودل د بشري عواطفو پورې تړاو لري او که چيرته دواړه په يو وخت کې شتون ونه لري، نو د ټولنې وگړي بغاوت ته تمايل پيدا کوي. د بيلگې په ډول که چيرته په يو هيواد کې ازادي شتون ونه لري، د ټولنې غړي د غلامۍ احساس کوي او که چيرته امنيت شتون ونه لري؛ نو د پرديوالي احساس کوي.

نو د پورته د لايولو په اساس د امنيت په اړوند اوسنی تعريف د پخواني تعريف څخه غوره ده.

تر دې ځايه په دې وپوهيدو، چې يوه ټولنه هغه وخت د بشپړ امنيت څخه برخمنه ده، چې د فزيکي امنيت تر څنگ رواني امنيت هم شتون ولري. د وگړو د فزيکي امنيت په اړوند د نظر يووالی شتون لري، چې دولتونه مکلف دي؛ د وگړو امنيت وساتي. د بحث اساسي نقطه د ازادۍ په پېژندنې او د هغې په حدوداتو کې ده، چې په دې برخه کې به يې تر بحث لاندې نيسو.

دويم مبحث — د ازادۍ پيژندنه او حدودات

ازادي په لغت کې حریت، ارامتیا او د غیر د سلطې څخه خلاصون ته ویل کیږي.⁴ ازادي بیلابیل ډولونه لري، چې ډیر مشهور یې عبارت دي؛ له فرهنګي ازادۍ او سیاسي ازادۍ څخه، چې هر یو به په جلا ډول تر بحث لاندې ونیسو:

فرهنګي ازادي

د هغې ازادۍ څخه عبارت دی، چې په واسطه یې یو شخص کولی شي؛ په فرهنګي برخه کې په ازادانه ډول فعالیت وکړي.⁵

فرهنګي ازادي بیلابیلو برخو ته شاملیږي لکه د زده کړو په برخه کې ازادي، په ازاد ډول په ټولنه کې فرهنګي فعالیتونه ترسره کول او داسې نور... چې ډیره مهمه او مشهوره برخه یې د بیان ازادي ده، چې په دې برخه کې یې تر څیړنې لاندې نیسو.

د بیان ازادي د اسلامي شریعت او نورو نافذه قوانینو په چوکاټ کې د معلومي موضوع په اړوند خپل نظر بیانولو ته ویل کیږي. د بیان ازادي د فطري حقوقو له جملې څخه یو حق دی، چې الله (ج) انسان ته ورکړی، چې د استعدادونو په ودې، د ټولنې مادي او معنوي تکامل او د بیلابیلو جوړښتونو د اصلاح لپاره باید ترې ګټه واخیستل شي.⁶ د بیان ازادي د حقوقي ازادۍ یوه برخه ده، چې په اسلامي شریعت کې ورته ډیره پاملرنه شوې ده. په دې مانا چې یو شخص په دې خاطر د تعقیب لاندې ونه نیول شي، چې د نورو سره سیاسي او یا دیني اختلاف لري.

د اسلامي شریعت له نظره د بیان ازادي

اسلام د ژوند یو شامل او کامل نظام دی، چې په هر وخت او هر ځای کې د بشر اړتیاوو ته ځواب وايي. دا چې د بیان ازادي یوه بشري اړتیا ده، نو اسلامي شریعت د دغې ازادۍ د ملاتړ ترڅنګ په ځینو حالاتو کې مسلمانان هڅولي، چې خپل نظر وړاندې کړي؛ خو د دې سره سره یې په ټولنه کې د ګډوډۍ د مخنیوي لپاره ځینې محدودیتونه هم پرې لګولي. چې دلایل یې په لاندې ډول روښانه کوو:

⁴ : فرهنګ عمید

⁵ : ازادي څه ته وايي (۱۴۰۰/۶/۲۴) www.wikipedia.com

⁶ : حق ازادۍ بیان از دیدگاه شریعت اسلام، نصیر احمد تائب، ص ۱۳

الف: الله (ج) د رحمن سورت په لومړيو څلورو ايتونو کې فرمايي:

ژباړه : رحمان. بنوولی دی قران (هغه چاته چې اراده يې شوې ده د قران بنوولو) پيدا کړی يې دی انسان. بيايې وربنوولی دی بيان (خبرې چې د زړه مقصدونه يې پرې ادا کيږي).⁷

د پورتنۍ ايت شريف څخه په واضح ډول معلوميږي، چې د بيان ازادي اسلام منلې ده او د انسان د پيدا کيدو سره سم الله (ج) دغه حق ده ته ورکړی دی؛ تر څو هغه افکار او عقايد چې د انسان سره شتون لري، هغه بيان کړي.

ب: الله (ج) د احزاب سورت په (۷۰) نمبر ايت شريف کې فرمايي:

ژباړه: ای هغو کسانو چې ايمان يې راوړی دی (يعنې ای مومنانو!) وويرېږئ له عذاب د الله او ووايئ خبره سمه محکمه ريښتيا.⁸

د پورتنۍ مبارک ايت څخه معلوميږي، چې په هغې موضوع کې، چې يو څوک پوهيږي، د هغې په اړوند بيان کول حق؛ نه بلکې مکلفيت دی، چې په مقابل کې يې الله (ج) ډير ستر اجر و نه بنده ته ورکوي.

ج: د بدر د غزا څخه مخکې کله، چې د الله (ج) رسول محمد (ص) ته دا ثابته شوه، چې د جگړې څخه پرته بله لار نشته، نو مشورتي شورا يې راوغوښتله او په ټولو حالاتو يې رڼا واچوله او له اصحابانو سره يې په دې ارتباط نظريات تبادلې کړل. ابوبکر (رض) پاڅيد او ډيرې ښې خبرې يې وکړې؛ بيا مقداد بن عمرو (رض) وويل يا رسول الله (ص) مونږ درسره يو، هغه کار وکړه، چې الله (ج) يې امر کړی دی؛ خو څرنگه چې دغه دواړه صحابه مهاجر وه؛ نو حضرت محمد (ص) تر هغې پريکړه ونه کړه، تر هغو چې يې د انصارو نظريات وانه وريدل او د انصارو څخه يې پوښتنه وکړه ای خلکو! ستاسې رايه څه ده؟ انصارو مشر او علمبردار سعد بن معاذ (رض) په مطلب پوه شو او ويې فرمايل، مونږ ايمان درباندي راوړی او ستا تصديق مو کړی او د دې شاهدي مو ورکړې هغه څه چې تا راوړي ټول حق دي؛ څه چې غواړې همغه وکړه.⁹

نو د پورتنۍ پيښې څخه معلوميږي، چې حضرت محمد (ص) خپلو اصحابانو ته د بيان د ازادۍ حق ورکړی وه او د بيان ازادي د اسلام سره په ټکر کې موضوع نه ده.

د: د حديبي د سولې تړون، چې د مسلمانانو او کفارو ترمنځ لاسليک شو او داسې شرايطو په دې تړون کې شتون درلود، چې هغه ظاهراً کفارو ته زيات امتيازات ورکړل شوي وه،

⁷ : د قران کريم پښتو ژباړه، د سعودي د اوقافو رياست، دويم ټوک، ص ۱۶۴۷

⁸ : د قران کريم پښتو ژباړه، د سعودي د اوقافو رياست، دويم ټوک، ص ۱۳۰۷

⁹ : صفی الرحمن مبارکفوري (۲۰۰۷ م). الرحيق المختوم (سپيڅلې نبوي سيرت)، ژباړن: سلطان محمود صلاح، پېښور، القلم، ص ۴۶۷

چې دغې مسلې صحابه کرامو ته تشویش پیدا کړی وه، حضرت عمر فاروق (رض) راغی او حضرت محمد (ص) ته یې عرض وکړ یا رسول الله ایا مونږ په حق او هغوي په باطل نه دي؟ حضرت محمد (ص) ورته وفرمایل (بلي) هو. بیا عمر (رض) وویل ایا زموږ مړي به په جنت او د هغوي مړي به دوزخ کې نه وي؟ حضرت محمد (ص) وفرمایل (بلي) هو. عمر (رض) وفرمایل نو ولې دا ذلت ورسره منو؟ حضرت محمد (ص) ورته وفرمایل ای د خطاب زویه زه د الله (ج) رسول یم، د هغه هیڅ نافرمانی نه کوم، هغه مې بې اسرې نه پریرېدي.¹⁰

د پورتنۍ پېښې څخه معلومېږي، چې حضرت محمد (ص) عمر فاروق (رض) ته وخت ورکړ، چې خپل نظر وړاندې کړي او د هغه د نظر د اوریدلو څخه وروسته یې هغه ته قناعت ورکړ.

هـ: رسول الله (ص) په یو حدیث شریف کې فرمایي (تر ټولو افضل جهاد د ظالم واکمن پر وړاندې د حق وینا ده).¹¹

د پورته دلایلو په ذکر کولو سره دا مسله واضح شوه، چې د بیان ازادي په اسلامي شریعت کې د ملاتړ لاندې ده او تر دې ځایه موضوع واضح شوه؛ خو اوس یو سوال دلته پیداکيږي، چې په اسلام کې د بیان ازادۍ ته ولې اړتیا ده؟
د لاندې دلایلو په ذکر کولو سره دغې موضوع ته جواب ورکوو:

۱. د امر بالمعروف او نهی عن المنکر له حیثه : د اسلامي شریعت د اوامرو په اساس بنو کارونو ته هڅول او د بدو کارونو څخه منع کول د هر مسلمان اساسي دنده ده. د دغې اساسي دندې د ترسره کولو لپاره د بیان د ازادۍ شتون اړین دی؛ ځکه که چیرته یو څوک د دې حق ونه لري، چې خپل نظر وړاندې کړي، نو نه شي کولی، چې بل مسلمان بنو کارونو ته وهڅوي او د بدو کارونو څخه یې منع کړي.¹²

۲. د مشورې له حیثه : شورا او مشوره د خپل نظر د وړاندې کولو په مانا کارول کیږي. په اسلامي شریعت کې د یو کار په ترسره کولو کې په مشوره ډیر ټینګار شوی. نو څرنگه چې په مشوره امر شوی او مشوره د خپل نظر د وړاندې کولو په مانا کارول کیږي؛ نو کله چې یو څوک د بیان ازادي ونه لري، نو نه شي کولی بل مسلمان ورور ته مشوره ورکړي.¹³

¹⁰ : د رسول الله (ص) ژوند او سیرت، مولانا عتیق الله ثاقب، ص ۲۰۴

¹¹ : ریاض الصالحین، امام ابی زکریا، ژباړن عبدالله خاموش هروی، ص ۲۲۹

¹² : حق ازادی بیان از دیدگاه شریعت اسلام، نصیر احمد تائب، ص ۱۷

¹³ : ازادی څه ته وايي (۱۴۰۰/۶/۲۴) www.wikipedia.com

د پورته دوه اهمو دلایلو په اساس اسلامي شریعت خلکو ته د بیان د ازادۍ حق ورکړی، تر څو د خپلو نیکو نظریاتو څخه په گټې اخیستنې په ټولنه کې د اصلاح سبب وگرځي.

د اسلامي شریعت له لوري د بیان په ازادۍ وضع شوي، محدودیتونه

په اسلامي شریعت کې د بیان په ازادۍ لاندې محدودیتونه شتون لري، یا په بل عبارت هیڅوک نه شي کولی د بیان د ازادۍ څخه په گټې اخیستنې د لاندې کړنو مرتکب شي:

۱. الله (ج) او د هغه پیغمبر ته سپکاوی.
۲. د مقدساتو توهین.
۳. نورو ته سپکاوی.
۴. د فساد او فحشاوو خپرول.
۵. د بیان د ازادۍ څخه په گټې اخیستنې د حکومت د نظامي اسرارو خپرول.¹⁴

د نړیوالو اسنادو له نظره د بیان ازادي

لکه څرنګه چې د بیان ازادي د ټولنې د چارو د ښه والي او اصلاح لپاره اړینه ده؛ نو په همدې خاطر نړیواله ټولنه هم دې موضوع ته متوجه شوې او په بیلابیلو اسنادو کې یې د بیان ازادي د انسانانو د یو اساسي حق په عنوان تسجیل کړې ده او په ډیر اهمیت ورته قایل شوي دي، چې د هغې له جملې څخه د ځینو اسنادو یادونه کوو:

۱. د بشري حقوقو نړیوالې اعلاميې په (۱۹) ماده کې د بیان ازادۍ ته اشاره شوې ده، چې عبارت یې په لاندې ډول ده (هر څوک د بیان او عقیدې د ازادۍ حق لري او دغه حق دېته شاملیږي، چې هیڅوک هم باید د خپلې عقیدې د ازادۍ څخه ویره ونه لري او د اطلاعاتو او افکارو په اخیستلو او نشرولو کې د ټولو امکاناتو څخه ګټه واخلي او د مرزي ملاحظاتو څخه پرته ازاد وي).¹⁵

دغه ماده د عقیدې د بیان په برخه کې د اسلام د مبین دین سره په ټکر کې ده او اسلام خپل منطقي دلایل لري، چې دغه مقاله یې د بیان جوګه نه ده. البته یادونه باید وکړو چې د ازادۍ

¹⁴ : حق ازادی بیان از دیدگاه شریعت اسلام، نصیر احمد تائب، ص ۲۵

¹⁵ : د بشر حقوقو نړیواله اعلامیه

څخه زموږ موخه په ټولنيزه برخه کې د چارو د ښه والي په خاطر د افکارو او نظرياتو وړاندې کول دي.

۲. د بشري حقوقو اسلامي اعلاميې په (۲۲) ماده کې د بيان ازادۍ ته په لاندې ډول اشاره کړې ده:

الف: هر انسان حق لري، چې خپل نظر په هر شکل چې د شرعي اصولو سره په ټکر کې نه وي؛ په ازاد ډول بيان کړي.

ب: هر انسان حق لري د معروف د عاملو او د منکراتو څخه د منع کولو لپاره د اسلامي شريعت د ضوابطو په رڼا کې دعوت وکړي.

ج: تبليغات د ټولنې يوه حياتي اړتيا ده او د تبليغاتو څخه ناوړه گټه اخيستنې، په مقدساتو، انبياوو او کراماتو حمله او د هر هغه څه څخه گټه اخيستنې چې په ارزښتونو کې اخلاص رامنځته کړي او يا د ټولنې باورونو ته صدمه ورسوي منع دي.

د: د قومي يا مذهبي احساساتو راپارول او يا هر هغه احساس چې نژادي تبعيض د رامنځته کولو سبب شي، جايز نه ده.¹⁶

۳. د مدني او سياسي حقوقو نړيوال ميثاق په (۱۹) ماده کې د بيان ازادۍ ته په لاندې ډول اشاره شوې ده:

الف: هر څوک حق لري، چې خپل نظريات د نورو د دخالت او منع کيدو څخه پرته وړاندې کړي.

ب: هر څوک د بيان د ازادۍ حق لري، چې دا حق د اطلاعاتو د پلټنې، تحصيل او خپرولو او هر ډول افکارو او سرحدونو ته له پاملرنې پرته په شفاهي، ليکلي، چاپ، هنري يا بلې هرې وسيلې چې خپله يې انتخابوي، شاملېږي.¹⁷

د پورته دلايلو په ذکر کولو سره دا مسله واضح شوه، چې د بيان ازادي د نړيوالو اسنادو له لوري د ملاتړ لاندې نيول شوې ده.

¹⁶ : د بشر حقوقو اسلامي اعلاميه

¹⁷ : د مدني او سياسي حقوقو نړيوال ميثاق

د نړيوالو اسنادو له لوري د بيان په ازادۍ وضع شوي محدوديتونه

۱. د شرعي اصولو سره په تکر کې نه وي،

۲. مقدساتو او د ټولنې باورونو ته احترام،

۳. د تعصب او تبعيض خپرول،

۴. د نورو حقوقو او حيثيت ته احترام،

۵. د ملي نظم او امنيت ساتل.¹⁸

سياسي ازادي

د سياسي ازادۍ څخه موخه د بيلابيلو سياسي مسايلو په اړوند خپل نظر وړاندې کولو او د يو سياسي فکر خپرولو ته ويل کيږي، چې مهم ډولونه يې د سياسي گوندونو جوړول او د انتخابولو او انتخابيدلو حق دی¹⁹، چې مونږ يې په دې برخه کې د رايې ورکولو حق تر څيړنې لاندې نيسو.

د اسلامي شريعت له نظره ټاکنې او د رايې ورکولو حق

اسلام د نورو ټولنيزو پديدو په څير د ټاکنو په اړوند هم په اهميت قايل دی او د وگړو رايې او نظر ته ارزښت ورکوي، چې په لاندې ډول يې روښانه کوو:

۱. د عقبې په دوهم بيعت کې ټاکنې؛

د نبوت په ديارلسم کال د حج په موسم کې (۷۰) او څوگ وايي (۷۳) تنه نارينه او په دې کې دوه تنه ښځې وې، مکې ته راغلل، نو مومنانو په خپل منځ کې مشوره وکړه، ويې ويل تر څو به رسول الله (ص) په مکه کې د ډار او ويرې ژوند تيروي، هغه (ص) به مدينې ته را دعوت کړو، چې هلته راشي او يو ارام او اسوده ژوند تير کړي، کله چې مکې ته راورسيدل نو د رسول الله (ص) سره يې رابطه وشوه، دواړو خواوو پريکړه وکړه، چې د تشريق د ورځو په منځ کې د مني په هغه برخه کې چې لومړنۍ جمرې ته نژدې حای او

18: حق ازادۍ بيان از ديدگاه شريعت اسلام، نصير احمد تايب، ص ۳۳

19: د ښځو سياسي حقوق، معاون څيړنوال سيد حبيب شاکر، ص ۱۶

عقبه نومیري یو له بل سره مخامخ په پوره چوپه چوپتیا کې د شپې په پټه وگورو. رسول الله (ص) د دې بیعت په وخت کې د ډیرې هوښیارتیا او ځیرکتیا څخه کار واخیست، ځکه رسول الله (ص) یو ستر مدبر او پوه قاید او لارښود وه، نو په دې وخت کې یې د انصارو د صحابه کرامو څخه دولس نقیبان طلب کړل، چې تاسې ماته دولس مشران را معرفي کړئ، دغه مشران به خپل قوم تیاره وي، زما همکاري او مرسته به کوي او زما دفاع به کوي.²⁰

د پورته واقعي څخه معلومیري، چې په اسلام کې انتخاباتو ته ځای شته؛ ځکه رسول الله (ص) انصارو صحابه کرامو ته دا وخت ورکړ، چې په خپل منځ کې انتخابات وکړي او خپل استازي هغه (ص) ته ور وپیژني.

۲. د ابوبکر صدیق (رض) ټاکنه؛

د رسول الله (ص) د رحلت څخه وروسته او د تجهیز او تکفین څخه مخکې د خلافت په اړه اختلاف راپیدا شو، د انصارو او مهاجرینو ترمنځ بحث او مناقشه پیل شوه. دوي په سقیفه بني ساعده کې راټول شوي وه، د خلافت په اړه یې ډیر بحث وکړ، حضرت عمر (رض) د حضرت ابوبکر صدیق (رض) ته د بیعت لاس وړاندې کړ او نورو صحابه کرامو هم د هغه څخه پیروي وکړه او حضرت ابوبکر صدیق (رض) سره یې بیعت وکړ.²¹

په پورته واقعه کې حضرت عمر (رض) ابوبکر صدیق (رض) د خلافت لپاره کانديد کړ، چې نورو صحابه کرامو هم رایه ورکړه.²²

د ټاکنو په اړه د اسلامي نړۍ د عالمانو رایه

مفتي تقی، مفتي محمد شفیع (رح) او دکتور یوسف قرضاوي وايي، ټاکنې د شهادت سره ورته دي، په هماغه ډول چې د دروغو شهادت حرام او ناروا دی، د رښتیا شهادت پټول هم حرام دي.²³

دکتور یوسف قرضاوي هغو کسانو ته، چې بیعت او په اوسنۍ اصطلاح ټاکنو ته احترام نه کوي، داسې خبرداری ورکوي؛ (هغه خلک چې په ټاکنو کې گډون نه کوي او دوي نه گډون د لایقه، په کارپوه او پرهیزگاره اشخاصو د څنډې ته کیدو لامل شي او نالایقه افراد، یا هغه کسان چې دوه ځانگړتیاوې (وړتیا او امانتداري) ونه لري، رایه ترلاسه کړي؛ په واقعیت کې یې د الله (ج) د هغه امر چې د شهادت د اداکولو او نه پټولو په اړه ده، نافرمانی

20: مولانا اکبر شاه نجیب آبادی (۱۴۲۵هـ ق). د اسلام تاریخ، ژباړن: سید فضل مولا لتون، قصه خوانی بازار پیښور، پیغام، توک (۱)،

21: د رسول الله (ص) ژوند او سیرت، مولانا عتیق الله ثاقب، ۱۷۶

22: بیعت و انتخابات در کشور های جهان، مرتضی حامد، ۴۴

23: بیعت و انتخابات در کشور های جهان، مرتضی حامد، ۴۱

کړې ده او د مسلمانو د مصالحو په اړوند یې بې توجهي کړې ده).²⁴

د نړیوالو اسنادو له نظره ټاکنې

۱. بشري حقوقو د نړیوالې اعلاميې (۲۱) ماده د ټاکنو په اړوند لاندې حکم کوي:

الف: هر څوک حق لري، چې په مستقیمه توګه او یا د خپلو استازو له لارې د هیواد په عمومي چارو کې ګډون وکړي.

ب: هر څوک حق لري، چې په برابرې توګه په خپل ملک کې له عامه خدمتونو څخه ګټه واخلي.

ج: د خلکو اراده د حکومت واک او بنسټ دی، دغه اراده باید په نوبتي ډول د رښتینو انتخاباتو له لارې څرګنده شي، چې دغه انتخابات باید په عمومي او د برابرۍ په پام کې نیولو سره د پټې رایې او یا نورو انتخاباتي بیلګو په ډول داسې سرته ورسېږي، چې د رایو ازادي تامین کړي.²⁵

۲. د بشري حقوقو اسلامي اعلاميې (۲۳) ماده د ټاکنو په اړوند لاندې حکم کوي:

الف: ولایت هغه امانت دی، چې د هغې څخه استبداد یا ناوړه ګټه اخیستنه؛ جداً ممنوع ده، ځکه چې اساسي حقوق د دغې لارې څخه تامینېږي.

ب: هر انسان حق لري، چې د خپل هیواد د چارو په اداره کولو کې په مستقیم او یا غیر مستقیم ډول ونډه ولري، همدارنګه هغه کولی شي، عمومي بستونه د شریعت د احکامو په رڼا کې ترلاسه کړي.²⁶

د پورتنۍ مادې په دویمې فقرې کې د غیر مستقیم څخه موخه د استازو له لارې ګډون کول دي او استازي د ټاکنو له لارې ټاکل کېږي، نو په همدې خاطر وایو چې د بشر حقوقو اسلامي اعلاميې ټاکنې د نظام یوه برخه ګڼلې ده.²⁷

۳. همدارنګه د مدني او سیاسي حقوقو د نړیوال میثاق (۲۵) مادې هم انتخابات د چارواکو د ټاکلو لار بللې ده.²⁸

24: بیعت و انتخابات در کشور های جهان، مرتضی حامد، ۴۳

25: د بشر حقوقو نړیواله اعلامیه

26: د بشر حقوقو اسلامي اعلامیه

27: بیعت و انتخابات در کشور های جهان، مرتضی حامد، ۴۷

28: د مدني او سیاسي حقوقو نړیوال میثاق

پایله

امنیت او آزادي دوه هغه ټولنيزې پديدې دي، چې يوه د بل څخه پرته کومه مانا نه لري. اسلام چې د ژوند يو شامل او کامل نظام دی او د ژوند ټول اړخونه يې په بر کې نيولي دي. که چيرته د اسلام تاريخ په دقيق ډول مطالعه شي، نو وبه پوهیږو، چې اسلام نه يوازې دا چې د بيان ازادي، يې په رسميت پيژندلې؛ بلکې د ټولنې افراد يې هڅولي، چې د ټولنې د اصلاح لپاره خپل نظريات وړاندې کړي. بله موضوع د ټاکنو موضوع ده، چې دا هم د اسلام په تاريخ کې شتون لري او د اسلام پيغمبر حضرت محمد (ص) د نبوت په وخت کې د افرادو په ټاکنه کې د انتخاباتو څخه گټه اخيستي ده. همدارنگه نړيواله ټولنه هم د بيان د ازادۍ او ټاکنو په اړوند بې تفاوته نه ده؛ بلکې د بيلابيلو سندونو له لارې يې د بيان ازادي او سرتاسري ټاکنې د افرادو د اساسي حقوقو څخه گڼلي دي.

وړاندیزونه

۱. د بيان ازادۍ ته بايد ژر تر ژره يو قانوني چوکاټ جوړ کړل شي.
۲. حکومت بايد د وکړو ماناداره د بيان ازادۍ ته احترام وکړي.
۳. وکړي بايد د بيان د ازادۍ څخه په گټې اخيستنې د ټولنې عامه نظم مختل نه کړي.
۴. د شته امکاناتو څخه په گټې اخيستنې بايد د بيان د ازادۍ په اهميت وگړي وپوهول شي.
۵. ژر تر ژره سرتاسري ټاکنو ته لاره هواره شي، تر څو وگړي ځان په واک کې برخوال وگڼي.

ماخذونه:

۱. د قران کریم پښتو ژباړه، د سعودي د اوقافو ریاست
۲. ریاض الصالحین، امام ابی زکریا، ژباړن عبدالله خاموش هروی
۳. صفی الرحمن مبارکفوري (۲۰۰۷ م). ارحیق المختوم (سپیڅلی نبوي سیرت)، ژباړن: سلطان محمود صلاح، پېښور
۴. مولانا اکبر شاه نجیب آبادی (۱۴۲۵ ه ق). د اسلام تاریخ، ژباړن: سید فضل مولا لئون، قصه خوانی بازار پېښور
۵. د رسول الله (ص) ژوند او سیرت، مولانا عتیق الله ثاقب
۶. بیعت و انتخابات در کشور های جهان، مرتضی حامد
۷. د بنځو سیاسي حقوق، معاون څیړنوال سید حبیب شاکر
۸. معما صلح و امنیت افغانستان، دکتور فرامرز تمنا
۹. حق ازادی بیان از دیدگاه شریعت اسلام، نصیر احمد تایب
۱۰. د بشر حقوقو نړیواله اعلامیه
۱۱. د بشر حقوقو اسلامي اعلامیه
۱۲. د مدني او سیاسي حقوقو نړیوال میثاق
۱۳. لغت نامه دهخدا
۱۴. فرهنگ عمید
۱۵. امنیت چیست؟ (۱۴۰۰/۶/۲۷) www.wikipedia.com
۱۶. ازادي څه ته وايي (۱۴۰۰/۶/۲۴) www.wikipedia.com

Get more e-books from www.ketabton.com
Ketabton.com: The Digital Library